

# NAGABAGANG DUTA

OPISYAL NGA PAHAYAGAN SANG ROSELYN JEAN PELLE COMMAND  NORTHERN NEGROS GUERILLA FRONT  
Isyu No. 3 Disyembre 26, 2019

## ISULONG ANG INAWAY BANWA SA BAG-ONG DEKADA SANG PAGHIMAKAS!

**A**ng Roselyn Jean Pelle Command New People's Army (RJPC-NPA) kag ang malapad nga masa sa norte nga bahin sang Negros kaupod sang rebolusyonaryong kahublagan kag pumuluyo sa bilog pungsod sa pagsaulog sang ika-51 nga anibersaryo sang Partido Komunista sang Pilipinas subong Disyembre 26, 2019. Ang mga Pulang kumander, hangaway, kag rebolusyonaryong pwersa sang RJPC-NPA nagahatag sang mataas nga pagsaludar sa tanan nga mga rebolusyonaryong martir nga naghalad sang ila kabuhi sa pag-alagad sa pumuluyo!




Partikular sa norte ka bahin sang Negros, ginasaludar sang RJPC-NPA ang dungganon nga sakripisyo sang mga Pulang hangaway, sanday Ka Julie kag Ka Zero, upod sang isa ka sibilyan nga pamatanon, si Sulpicio Hernan Jr, nga mga martir sang engkwentro sa Marcelo, Calatrava sadtong Abril 2019.

Subong man, ginakasubo sang pumuluyong Negrosanon ang pagtaliwan sang mga aktibista kag masa nga nangin biktima sang mapintas nga gera kontra-pumuluyo sang rehimeng US-Duterte. Sama sa mga mangungumang biktima sang masaker sa Sagay sadtong 2018, ginakabig na mga baganihan sang pumuluyo kag paghimakas para sa kinamatarung sanday Felipe Dacal-dacal, Bernardino "Toto" Patigas, kag iban pang mga biktima sang terorismo sang estado sa isla sang Negros. Ang rebolusyonaryong kahublagan indi magapahuway hasta malab-ot ang hustisya para sa tanan nga biktima sang pasismo sang estado.

Sang nagligad nga tuig, napamatud-an sang armadong rebolusyonaryong kahublagan nga padayon ini nga nagabaskug paagi sa aktibo kag determinadong pag-atubang sa mga hangkat sang de





### ***Bahin sa deklarasyon sang ceasefire***

ANG ROSELYN JEAN PELLE COMMAND (RJPC) magapatuman sang direktiba sang Apolinario Gatmaitan Command, ang panrehiyong kumand sa operasyon sang New People's Army (NPA) sa isla sang Negros, sa tanang Pulang kumander kag hangaway kag tanan nga yunit sang NPA sa Negros Occidental kag Negros Oriental na hugot nga pagsunod sa mga probisyon sang deklarasyon sang unilateral ceasefire sang CPP-NPA-NDFP halin Disyembre 23, 2019 hasta Enero 7, 2020.

Sa panahon sang ceasefire, tanan nga yunit sang NPA kag yunit milisya indi magalunsad sang opensiba nga operasyon militar batok sa mga armadong yunit kag personel sang Armed Forces of the Philippines (AFP), Philippine National Police (PNP) kag iban pang grupong paramilitar kag armado nga may kaangtanan sa Gobyerno sang Republika sang Pilipinas (GRP).

Tanan nga yunit sang NPA kag yunit milisya ara lang sa dependsiba nga modo pareho sa estratehiko kag taktikal nga lebel. Subong man, magapabilin ang mataas na lebel sang militansya kag pagbantay batok ano man nga atake o hulag batok sa ceasefire. Magalunsad lang sang mga operasyon sa aktibong pagdependa kung kinahanglanon kag ara na ang NPA sa atubang sang klaro nga peligro kag aktwal nga armadong atake sang ginakabig nga "hostile forces."

Katuyuan sang reciprocal kag unilateral nga deklarasyon sang ceasefire sang NDFP kag GRP nga makahimo sang positibo nga klima para sa liwat nga pag-able sang peace talks, sa subong nga panahon sang tradisyunal nga pagsaulog sang Paskwa kag Bag-ong Tuig.

**CECIL ESTRELLA**

Tagapamaba, Roselyn Jean Pelle Command

### **...ISULONG INAWAY BANWA!**

facto Martial Law diri sa Negros. Sa tuig 2019, ang pasistang kaaway nakaangkon sang indi magnubo sa 50 kaswalti sa mga opensiba, dependsiba kag punitibo nga aksyon sang RJPC-NPA batok sa 79th IB kag ila mga paramilitar diri pa lang sa norte nga bahin sang Negros.

Dagkong kahalitan ang naangkon sang 79th IB sang gin-ambus sang RJPC-NPA ang naga-operasyong mga pasista sa Paitan, Escalante sadtong Agosto 2019, pagkatapos sang sobra isa ka tuig nga pagtener sang ila abusadong "Peace and Development Team" ukon PDT sa amo nga lugar. Ang mga opensiba, punitibong aksyon kag aktibo nga pagdependa sang NPA batok sa pasistang kaaway, sabat sa handum sang pumuluyo nga mahatagan sang hustisya ang mga biktima sang mga masaker, pagpamatay, tortyur, kag arbitraryong pagpang-aresto kag detensyon sa mga inosenteng sibilyan.

Husto ang panawagan sang Partido sa mas determinado nga pagpasulong sang armadong paghimakas, agraryong rebolusyon kag pagtukod sang gahum pampulitika batok sa mapintas nga mga atake sang kriminal kag mersenaryo nga Armed Forces of the Philippines (AFP) kag Philippine National Police (PNP) sa Negros. Nagresulta na sa damo-damo nga pagpanglapas sa tawhanong kinamatarung ang pasistang pagpang-ipit sa mga sibilyan kag ordinaryo nga pumuluyo sa basbas sang Memorandum Order 32 kag NTF-ELCAC (National Task Force to End Local Communist Armed Conflict) sang Executive Order 70 ni Duterte. Husto ang paningkamot sang pumuluyo sa paggiit sang ila kinamatarung sa tunga sang tiranikong paghari sang ido buang nga rehimen.

Mapaslaw ang pagpatuman sang MO 32 kag EO 70 ni Duterte bangud indi makatarunganon kag kontra-pumuluyo ang sini nga programa. Wala sini ginasulbad ang mga pundamental nga problema sang pumuluyo sa matuod-tuod nga reporma sa duta kag pungsodnon nga industriyalisasyon kag pagpalambo. Husto ang panawagan sang Partido nga inaway banwa ang sabat sa Martial Law!

Ang Roselyn Jean Pelle Command padayon sa pag-alagad sa pumuluyo paagi sa pagsulong sang armadong paghimakas sa maabot na bag-ong dekada hasta sa kumpletong kadalag-an sang demokratikong rebolusyon sang banwa!

Mabuhay ang Partido Komunista sang Pilipinas!

Mabuhay ang pumuluyong Pilipino!